

శకుంతల నందరూ “సినిక్” అంటారు.

“సినిక్ నే” అని చిరునవ్వు నవ్వుకుంటుంది శకుంతల “సినిక్కు ప్రేమించినంతగా వీక్నెసెస్ ని ఎవ్వరూ ప్రేమించరు. అందుకే మీకు సినిక్కుంటే యిష్టం” అని మనస్సులో అనుకుంటుంది.

తనకంపెనీ అందరికీ కావాలి. తను అందర్లాగా జోక్స్ వెయ్యదు. పాడి పాడిగా మాట్లాడుతుంది. కాని వుషారుతో బరువెక్కిపోతున్న లేడీ ఫ్రెండ్కుకి శకుంతల నవ్వేలాంటి సినికల్ లాఫ్స్ అప్పుడప్పుడూ లేకపోతే తేలిగ్గా తేలిపోయే ఆ నవ్వుల్తో ప్రాణం కడగట్టిపోతుంది.

రెండు బస్సులు మారి రాజీ ఇంటికి వెళ్ళింది శకుంతల. అయిదు గంటలకింకా అయిదు నిమిషాలుందనగానే ఆఫీసులోంచి.... ఇవతలబడ్డది. అయినా బస్సులు రద్దీగా ఉన్నాయి.

పేరుకి మాత్రం లేడీస్ ఫస్ట్ అంటారు. కాని బస్సులు ఎక్కే సమయానికి మొగజన్మ ఎత్తినవాడెవడూ అది పాటించడు. ఏదో కుట్రచేస్తున్నట్టు అందరూ ఓ గుంపుగా తయారైపోయి వాళ్లలో వాళ్ళే కుమ్ములాడీసుకుంటారు. ఇంక ఆడవాళ్ళేం చేస్తారు; మమ్మేలిన వారిజాతి, మా మొగజాతి ఇటువంటిది కదా అని సిగ్గుపడి వూరుకుంటారు అనుకుంది శకుంతల.

“నాకెవరిమీదా మంచభిప్రాయం ఉండదు. ‘సినిక్’ని కదా నేను” అనుకొని నవ్వుకొంది; వెంటనే.



సాయంకాలం నాలుగు కాకముందే శకుంతల సీటు దగ్గర కొచ్చింది రాజీ - “సినిమాకి పోదావే”- అంది. ‘నీకేం పోయింది తల్లీ, మంచి సెక్షన్లో పడ్డావు. సినిమాల కెళతావు. షికార్లకెళతావు’ అన్నాది శకుంతల. “యూ, సినిక్!” శకుంతల మాట్లాడలేదు.

రాజీ ఇబ్బందిలో పడ్డాది. సెక్షన్లో మిగిలిన వాళ్ళంతా పనులు మానేసి తన వేపు చూస్తున్నారు.

“అబ్బ, పోదాం పదవే, మా సూపరెంటు నన్ను పొమ్మన్నాడే, నువ్వు అడిగొచ్చీవే; ఇద్దరం పోదాం, చక్కానూ”, అని మళ్ళీ గుసగుసలాడింది.

“మిస్ శకుంతలా! ఈ రిజిస్టర్లో ఎంట్రీలు మూడు రోజుల్నించి ఇలాగే ఉండిపోయాయి” సూపరెంటు పలకరింపుతో అటు చూసింది శకుంతల.

“చేసేస్తాను సార్” అన్నది శకుంతల, అణకువ వుట్టిపడుతూ.

పక్కసీట్లో వృద్ధవ్రాత్యుని సకాడు అదే, 'ఓల్డు క్లర్కు' నరసింగరావు "ఏమిటమ్మా, ఏదేనా సినిమా ప్రోగ్రామా? తొందరపడుతున్నట్టున్నారా?" అని పలకరించేడు.

"అవునండీ" అని చెప్పింది రాజీ; మా అమ్మ చచ్చిపోయిందండీ - అన్నంత జాలిగా.

సూపరెంటు ఇచ్చిన రిజిస్టరు అతనే అందుకున్నాడు. "ఇప్పుడే వస్తానని చెప్పేసి వెళ్ళిపోవమ్మా, రిజిస్టరుదేముంది; నే రాసిపెడతాలే."

"మరి కదులూ-" అంది రాజీ.

"అబ్బ! నే రానే, వీళ్ళు ఇలాగే ఆఫర్స్ చేస్తారు. నాకీ ఆబ్లిగేషన్లంటే చిరాకు!" అన్నది శకుంతల.

"అబ్బబ్బ! అంతంత మాటలెందుకే."

కాని శకుంతల - సిరికింజెప్పక, శంఖచక్రయుగముంజేదోయి సంధింపక - బయల్దేరదు. టిఫిన్ బాక్స్, చదువుకొనే వుస్తకం, చిన్న వేనిటీబేగ్, ఇన్నోటుంటాయి. అవన్నీ సందిట సంధించుకొనే లోగా ఆ సూపరెంటు ఆమె పలాయనాన్ని పసిగట్టి, "ఆయన చేసే పనులు ఆయనకున్నాయి. రిజిస్టరు ఆయన రాయడానికి వీల్లే"దంటూ అడ్డుపడ్డాడు.

"నే చెప్పేను కదే - వీళ్ళలో వీళ్ళకి సవిత్ర పెళ్ళాలకున్నంతలేసి అసూయలే. ఈ ముసలాడు ఎక్కడ చాన్సు కొట్టేస్తాడోనని ఆ సైంధవుడికి గుఱ్ఱు" అన్నది శకుంతల.

"అబ్బబ్బ! నీ సినికల్ రిమార్కులూ నువ్వును" అని రాజీ విసుక్కుంది.

'అయిదున్నరకల్లా మీ గుమ్మంలో ఉంటానే తల్లీ. పోదూ! చూసేవుగా, కాపరం!' అని నవ్వు దుఃఖం జోడించి చెప్పింది శకుంతల.

ఆరుగంటలైపోతోంది టైమ్.



"రాజీ!" తలుపు కొట్టింది శకుంతల.

జవాబు లేదు.

అది లోపలివాటా, కారిడార్లో ఎవరూ లేరు. లేరు కదా అని అటూ ఇటూ మరో మాటు చూసి, తాళం కన్నంలోంచి లోపలికి తొంగిచూసింది శకుంతల.

ఆశ్చర్యం!

రాజీ లోపలే ఉన్నాది. నిద్దరేనా పోవడం లేదు.

కుర్చీలో కూచుని కాళ్ళు రెండూ పెద్ద మొగాళ్ళాగ టేబిలు మీద పడేసి తేలిగ్గా అటూ ఇటూ వూగుతున్నాది. కాళ్ళకింద నుంచి వేలాడే చీరకుచ్చెళ్ళు విలాసంగా ఊగుతూ వుంటే ఎంతసేపైనా చూడాలనిపిస్తోంది శకుంతలకి. రాజీ కళ్ళు చిన్నగా నవ్వుకుంటూ ఏదో

కాయితాన్ని ఆప్యాయంగా చదువుతున్న దృశ్యాన్ని తనివితీరా చూస్తూ “మనిషి ఆనందంగా వుండడాన్ని పరవశంతో చూస్తానే, నేను సినిక్ నంటారేం?” అనుకొంది.

వెనకాతల ఏదో అలికిడి, - దగ్గు - అయింది.

ఒళ్ళు చచ్చిపోయింది శకుంతలకి.

‘ఛా. వెధవ పనీ నేనూను! తలుపు కన్నంలోంచి చూడ్డం, ఎవరికో దొరికిపోడమూనూ! నేను లోపల చూస్తున్న దృశ్యం ఎలాటిదో నచ్చచెప్పే అవకాశం యివ్వని ఈ మనుషులు మనుషులా! పురుగులు, కీటకాలుగాని, అవును - సినిక్ ని, నేను! తిరిగి చూడకూడ దనుకుంది శకుంతల. కాని, ఎలా సాధ్యం? ఎవరేనా చూసేరో లేదో అని కుతూహలం లేకపోయినా ఎవరు చూసేరో అని కుతూహలం వుంటుంది కద!

“ఎక్స్ క్యూజ్మీ-రాజగోపాల్ ఉన్నాడాండీ?”

ఎవరో! - ముప్పయ్యేళ్ళుంటాయి; వేలు చూపిస్తూ అడిగాడు. “మరిప్పుడు మీరు తొంగిచూసేరు కదా. లోపల రాజగోపాల్ లేడా!” అని అర్థమైంది. ఆ వేలు చూపించడం శకుంతలకి.

“రాజగోపాల్ ఎవరండి?”

“మీరు - రాజగోపాల్ వైఫ్-?”

“ఇక్కడ కాదండి.... మీరు పొరపాటు పడ్డారనుకుంటాను-”

“మొహంమీద కొట్టానే. నా అవమానం తీరేటట్టు! అనుకున్నాది శకుంతల. “లేకనో నేను కన్నంలోంచి చూశానని, ఆ మాట వేలెట్టి చూపించేటంత సైడ్ ఎందుకతనికి?

జేబులోంచి ఒక కాగితం లాగాడు. “ఇదే అడ్రసండి.... ఇవాళ వస్తానన్నాడండి.... సారీ.... మళ్ళీ వస్తానండి” అని చకచకా వెళ్ళాడు.

అప్పుడు తిరిగి విజృంభించింది; రాజీ మీద కోపం, కసి - తలుపు దడదడా బాదింది. “ఒస్తున్నా!” అని రాజీ పరిగెత్తుకొచ్చి ధడలున తలుపు తీసింది. ఆమె మొహంలో వెయ్యివాట్ల దీపం వెలిగిపోతున్నది.

“నువ్వేనుటే, తల్లీ. హడలిపోయేను”

“ఏం, మీ ఆయననుకున్నావా?”

అలాటి పరిహాసాలంటే శకుంతలకు మహా చిరాకు. అవే ఆడపిల్లలకి అందం, అలంకారం అనుకొనేవాళ్ళని శకుంతల ఎరుగును. కాని అవే వాళ్ళని ఎదక్కుండా చీప్ గా తయారుచేస్తాయని ఆమెకి కసి - అయినా ఈ బలహీనతకి లొంగిపోయేనే - అని వెంటనే మనసులో తనమీద తనే చిరాకుపడ్డది.

రాజీ మొహం మరింత అందంగా విడిచింది. “సరిగ్గా వూహించేవే; యూ క్లెవర్

బిచ్చి!" అని శకుంతల వీపు మీద ఒక్కటిచ్చుకుంది. "ఆయనే వచ్చేరనుకున్నానే.... సారీ.... కాని... నిజంగా ఆయనే అనుకున్నానే - కారణం యిదీ"- అని బేబిలు మీద అప్పుడే పడేసిన కాయితం కళ్ళముందు రెపరెపలాడించింది.

"ఆయనగారి దగ్గర్నించి ఉత్తరం వచ్చిందన్నమాట" - అనుకుంది శకుంతల.

అందుచేత, ఈవిడగారు - ప్రతివదమిదమసి నిగదతి మాధవ, తవచరణే పతితాహమ్ అని నైట్మేర్స్లో పాడుతోందన్నమాట.

"ఆయన కీవూరు ట్రాన్స్పిరయ్యే అవకాశం కనబడ్డదిట. అదెవరో రాజకీయ నాయకుడితో పరిచయం అయిందిట్లే.... ఆయన చూద్దాం అన్నాట్ట."

"సరేలే - రాజకీయ నాయకుడా! నమ్మి చెడనివారు లేరేతల్లీ!... నువ్వు విన్నేదా? రాజకీయ నాయకుడు చేద్దాం అంటే చూద్దాం అని అర్థం; చూద్దాం అంటే వీల్లేదు పొమ్మని అర్థం; వీల్లేదు పొమ్మని అనేవాడు రాజకీయ నాయకుడే కాదు!" శకుంతల విరగబడి నవ్వింది. నిమషంసరపాటు సాగిన ఆ విరగబాటు నవ్వుని మర్యాదగా భరించి "నిన్ను ఇందుకే, మనవాళ్ళంతా సినిక్ అంటారే- నువ్వేదీ సవ్యంగా ఆలోచించవు" అన్నది రాజీ.

"ఇంతేనా! పాత బిరుదే కదా" నవ్వేసింది శకుంతల. సంచీ, సంబారం మంచం మీద పారేసి అవతలకి వెళ్ళింది. సోది మొదలెడుతుంది రాజీ. ఆ మొగుడుగారు, ఆయన అందం చందం; ఆటా పాటా; ముద్దూ ముచ్చట, లలిత కళల యందు, స్త్రీలయందూ ఆయనకు గల ఆసక్తి; అనుకుంటూను. ఇంక సినీమా లేదు. చిత్రమూలం లేదు. బస్సుల్లో చేసిన మోచేతుల యుద్ధం, సర్కస్సు - అన్నీ వృధా. 'హాయిగా ఇంటికేనా పోయేను కాదు' అనుకొంది.

రాజీకి పెళ్ళయి ఆరైల్లయింది. ఏ ఇరవై రోజులో మహా అయితే ముప్పయి రోజులో కలసి వుండుంటారు వాళ్ళు. జులైలో పెళ్ళి కుదురుతుందని తెలియక రాజీ మే నెలలో వాళ్ళన్నయ్య బెంగుళూరు రమ్మంటే వెళ్ళిపోయి ఉన్న సెలవంతా వాడేసి వచ్చింది. 'అతగాడు' లెక్కరరు. సెలవులే గాని, సెలవు దొరకదు. దసరాలకి ఓ మాటూ పండగకి ఓ మాటూ వచ్చాడు. రెండుసార్లు హైదరాబాదు నగరం చూడ్డానికే సరిపోయింది.

శకుంతల తిరిగి వచ్చేసరికి రాజీ మొహాన పొడరు మెత్తుకుని "పద" అంది.

"అక్కర్లేదులే. నా కెందుకీ పాపం? నేనింటికి పోతాను."

"ఏం ఫరవాలేదులే, పద!"

"అది కాదే తల్లీ - ఎన్నాళ్ళయి ఎదురుచూస్తున్నావో పాపం...." చవక రకం పరిహాసం అనుకుంటూనే ఆడింది శకుంతల.

"ఔను" రాజీ నిండుగా నవ్వింది. "అందుకే నా కోసం ఆయనగారు మరో

“నువ్వు గొంతెత్తి పిలిస్తే నేను రాకపోయానా?”

“ఇప్పుడైనా మించిపోయింది లేదు. దగ్గరగానే వున్నాను. గొంతెత్తకుండా గుసగుసలాడినా వినిపిస్తుంది.”

“ఇప్పుడు-టైం మించిపోయింది పక్షి.”

“ఎవరో, ఆ విక్టిమ్?”

“ఇది విక్టిమైజేషన్ కాదు. వినాహం....”

“సంతోషం - ఇక నువ్వెళ్ళొచ్చు.”

“నిద్రాస్తోందా?”

“ఇవాళ ఎలాగూ నిద్రరాదు!”

“మరి?”

“మీ మామగారింట్లో గేటు తలుపు వేసేస్తారు.”

“మామగార్లేరు-”

“పోనీలెద్దూ, నేనవన్నీ అడిగేనా? వెళ్ళమంటున్నానంతే.”

“నువ్వడక్కపోయినా నేను చెప్పక తప్పదు... ఈ ఎడ్రెస్ కి వెళ్ళాలి నేను... ఎక్కడుందో ఇక్కణ్ణుంచి ఎలా వెళ్ళాలో చెప్తావా?”

కుతూహలానికి జ్ఞాన, వయో, లింగభేదాలు లేవు; దానికుండేవి రెక్కలొక్కటే, “ఓ!” అని, నిర్ఘాంతంతోనే ఆ క్షణాన్ని జయించి, “తెలుసు...!” అంది శకుంతల.



“ఏం, రాజీ! ఆఫీసుకొచ్చేవే!”,

“రాకూడదా?”

“నువ్వీవాళ ఆఫీసుకి సెలవు పెడతావనుకున్నాను.”

“రిమార్కు హ్యూమరస్ గానే వుంది గాని మొహం సినిక్ లాగే పెట్టేవు!” వీపు చరుస్తూ నవ్వింది రాజీ.

“రాత్రి మీ ఆయన రాలేదా?”

“అదే-పాపం-మనం సినిమా కెళ్ళేమని చీటీ చూసుకున్నారా? ఒక్కదాన్నీ వస్తానని హాలు దగ్గరకొచ్చి కలుసుకుందామనుకున్నారట. కొంచెంలో మనం తప్పిపోయాం. మనం వెళ్ళిపోయాక అక్కడి కెళ్ళారట....”

“తరువాత?”

“తరవాతేముంది? నే చెప్పానుగా... ఆయనకేం పోయింది? ఎవరో ఫ్రెండు కనబడి....”

“ఫ్రెండా? గరల్ ఫ్రెండేనా?”

“కంగారుపడకు - ఆయనగారు చిన్న గోపాలకృష్ణుడు - రోడ్డు మీద వెళుతూ వుంటే ఒక అమ్మాయి కనబడ్డాదిట. తీరా చూస్తే ఒకప్పుడు వాళ్ళిద్దరూ”

“అలాంటివి కూడా చెబుతారేమిటే, మొగాళ్ళు?”

“ఏమో-నాకెంతోమంది మొగాళ్ళని తెలీదు-”

“ఊ(- తరవాత-ట?”

“తరవాతేముంది? ఆవిడ గారు ఒక్కర్తే ఇంటికి వెళుతూవుంటే దిగబెట్టి, కాసేపు మాట్లాడి-”

“తరవాత?”

“తరవాతా, ఆ తరవాతా, అన్నీ అడక్కుడదే పిల్లా! ఏవో లక్ష వుంటాయి. శకుంతలలు వుంటే దుస్యంతుళ్ళూ వుంటారు; గాంధర్వాలు ఉంటాయి... మనం చెయ్యగలిగిందొక్కటే - క్షమించి వూరుకోడం-”

“ఔనౌను; క్షమించాలి.... అలాంటి వాళ్ళని కూడా క్షమించాలి!”

“అబ్బ! ఎందుకే, అలా పళ్ళు కొరుకుతూ పొడిపొడిగా మాట్లాడుతావు!”

“నేను సినిక్ని కదా మరి!”

(‘యువ’ మాసపత్రిక : దీపావళి 1973)

